

# Qima Antika lejn San Sebastjan fil-Belt Vittoriosa


**Kitba ta' Lorenzo Zahra**

San Sebastjan, qaddis Martri li halla hajtu ghat-twemmin fi KRISTU bhala l-IBEN TA' ALLA kien qaddis magħżul mill-insara ta' l-imghoddi bhala qaddis li lejh kienu jirrikorru l-insara milquta minn mard ta' epidemji.

Mal-bidu tas-seklu sittax qrib is-sena 1519 wara epidemja fil-Birgu ġa kienet tidher kappella żghira ddedikata lil San Sebastjan. Kienet tinsab fil-post imlaqqam "Ras il-Knejjes" billi kien hemm għadd ta' knejjes żghar u midfna. L-epidemji ma kinux jonqsu spiss tant li fl-1523 saret kappella ohra fl-Imdina.

Billi dik il-habta wkoll sar bini ta' knisja ġdida lil San Lawrenz, mal-faċċata kienet tqieghdet statwa tal-qaddis protettur kontra l-pesta San Sebastjan.

Mill-Vista ta' Mons. Duzzina fl-1575, dan il-prelat żar il-Knisja ta' San Sebastjan u sab li barra l-altar magġur bil-kwadru tal-qaddis kien hemm żewġ altari wiehed tal-Madonna ta' Iskia u l-iehor ta' San Krispin u Krispinjanu. Il-Prelat ra li dawn iż-żewġ altari kienu żarmati u ordna li jitnehhew, però waqt Vista Pastoral ta' wara l-altari kienu għadhom hemm.



*Pittura li żżejjen il-Knisja Parrokkjali li turi lil San Pawl, San Bastjan u Santu Rokku, flimkien mal-Madonna, bhala protetturi tal-marda tal-pesta. Din hija xoghol tas-seklu 16 magħmula minn Filippo Paladini. Il-festi ta' San Pawl u ta' San Bastjan jiġu ċċelebrati fix-xhur ta' Jannar u Frar.*

Il-Knisja ta' San Sebastjan kienet tinsab fl-inhawi fejn issa jinsab il-kampnar l-antik tal-knisja qrib il-Kappella ta' Santa Katarina. Kien jiehu hsieb il-Knisja ta' San Sebastjan ċertu Sigismondu Ciantaro. Hdejn il-knisja kien hemm ġnien u dan Sigismondu talab li jakkwistah b'ċens perpetwu. Allura saret stima minn Indri Blancas u Filippu Cilia. Wara li ġie konfermat

kollox minn Ruma sar ftehim quddiem ix-xhieda. Il-ftehim sar mal-Kappillan ta' San Lawrenz li kien Dun Anton Vassallo u Sigismondo intrabat li jobliga ruhu li jiehu hsieb jagħmel kwadru ġdid ta' San Sebastjan, jixghel il-lampier quddiem ix-xbiha u li jagħmel festa bil-Vespri u quddiesa nhar il-festa f' Jannar. L-Isqof Gargallo fl-1584 bena Knisja tal-Madonna ta' Monserrat minflok il-Knisja ta' San Sebastjan, għalhekk lil San Sebastjan bnietu knisja żghira qrib is-Sagristija li dak iż-żmien kienet fejn illum tinsab il-Kappella tas-Sagrament. Għalhekk mill-Vista Pastoral ta' Mons. Gargallo ta' l-1598 nafu b'din il-Kappella ta' San Sebastjan li billi kienet baxxa kienet imsejha "Il Grotta ta' San Sebastjan."

Il-kappella kienet invistata fil-Vista Pastoral ta' Mons. Balaguer fl-1635 u jidher li baqgħet issir il-festa u l-qima lejn il-qaddis sakemm kienet imwaqqfa b'legat Scicluna. Fil-vista Pastoral ta' Mons. Molina fl-1679 ix-xbiha ta' San Sebastjan kienet miżmuma b'lampier tal-fidda jixghel quddiemha u kienet baqgħet issir il-festa f' Jannar.

Gara iżda meta fl-ahħar tas-seklu 17 kien qed isir it-tkabbir tal-Knisja ta' San Lawrenz li fiha kien hemm imwaqqfa Fratellanza antika ta' Santu Rokku, Dun Luqa Rosso li ha hsieb il-bini tal-knisja ried li fil-post tinbena kappella bhala parti mill-knisja. Għalhekk huwa offra daru li kienet hdejn il-Knisja ta' San Nikola fil-pjazza sabiex bid-dhul tal-kera minnha fil-kappella l-ġdida tibqa' ssir il-festa b'ġieh San Sebastjan. Sar kuntratt b'dan il-ghan għand in-Nutar Pietru Pace fl-20 ta' Lulju 1691 li fih deher l-Kappillan Dun Patist Cassar, Ippolito Novantieri u Lorenzo Gafà (l-arkitett).

Allura inbniet kappella u fiha tqieghdet ikona sabieha tal-pittur Filippu Paladin. Dan il-kwadru juri lil San Pawl, San Rokku u San Sebastjan u kien sar qabel is-sena 1615 u wiehed jifhem li kien f'idejn il-Fratellanza ta' Santu Rokku li kienet imwaqqfa snin qabel fil-Parroċċa San Lawrenz.

Fis-sena 1786, minflok il-Kappella ta' Santu Rokku u s-sagristija li darba kienet parti mill-grotta ta' San Sebastjan giet mibnija il-Kappella tas-Santissimu Sagrament allura l-kwadru ta' l-altar tal-Paladin tqieghed fil-Kappella ta' Santa Katarina u sar kwadru b'pittura ta' San Sebastjan xoghħol tal-pittur Ghawdxì Busuttil u tqieghed proprju fejn darba kienet il-grotta ta' San Sebastjan.

## Referenzi:

Vis. Past Duzzina 1575: Garpallo 1598: Balaguer 1635.

Vis. Past Molina 1679: Lehen is-Sewwa 5/3/2932 J. Porsella Flores.